

Teyyub Mehdi oğlu Hüseynov 25 dekabr 1934-cü ildə Gəncə şəhərinin Şahsevənlər məhəlləsində ziyalı ailəsində anadan olub. Atası Mehdi Mirzə Usub oğlu uzun müddət Gəncə Maliyyə şöbəsində, şəhər Su İdarəsində müxtəlif vəzifələrdə çalışıb. Teyyub Hüseynovun anası Gəncənin Ozan məhəlləsindən olan Sənubər Usub qızı Ələkbərova isə vaxtilə Gəncə şəhər Xalq Deputatları Sovetinin deputatı olub.

Teyyub Hüseynov 1952-ci ildə Gəncə şəhər 22 sayılı orta məktəbi bitirərək, eyni il Ə.Əzimzadə adına Rəssamlıq Texnikumuna daxil olur. Texnikumu bitirdikdən sonra bir il Gəncə şəhəri H.Zərdabi adına Gəncə Pedaqoji İnstitutunun (indiki GDU) metodika fakültəsində rəssamlıq sənətindən dərs deyir.

Teyyub Hüseynov 1962-ci ildə Moskva Toxuculuq İnstitutunun dekorativ tətbiqi incəsənət fakültəsinə daxil olaraq, 1967-ci ildə təhsilini müvəffəqiyyətlə başa vurub Bakıya qayıdır.

Teyyub Mehdi oğlu ilk öncə Bakı Toxuculuq fabrikində bir il çalışdıqdan sonra ailə vəziyyəti ilə əlaqədar olaraq, 1968-ci ildə Gəncə şəhərinə qayıdır. Eyni il Gəncə şəhəri Partiya Komitəsinin birinci katibi Ələsgər Əlizadə tərəfindən Uşaq Rəssamlıq məktəbinə direktor təyin edilir. Teyyub Hüseynov 1970-ci ildə SSRİ Rəssamlar İttifaqının üzvlüyünə qəbul olunur.

Teyyub Hüseynovun səyi nəticəsində Gəncə Regional Elm Mərkəzi binasının ikinci mərtəbəsində üç otaqdan ibarət olan Rəssamlıq məktəbi, qısa zaman ərzində Gəncə şəhər 2 sayılı orta məktəbin binası Uşaq Rəssamlıq məktəbinin ixtiyarına verilir. Təxminən, Teyyub Hüseynovun 5 illik böyük zəhmətindən sonra məktəb öz bəhrəsini verməyə başlayır. Məktəbdə Azərbaycanın bütün bölgələrindən hətta Naxçıvan şəhərindən uşaqlar təhsil alırdı, onlardan biri əməkdar rəssam Naxçıvan doğumlu Trabzon Universitetinin professoru Fikrət Haşimov olub.

